



ХУТКА
Ў МІНСКУ –
«ТЭАРТ»!

7

ПАБЫВАЛІ
Ў МУЗЕІ
ГРОШАЙ...

11



Выдаецца
з 9 жніўня 1917 г.

Родная газета на роднай мове



ЗВЯЗДА

25

ЖНІЎНЯ 2018 г.

СУБОТА

№ 163 (28779)

ЦЫТАТА ДНЯ



Анатолий ИСАЧАНКА,
старшыня Мінскага
аблвыканкама:

«Дзякуючы прыёмам грамадзян мы робім раскладку, дзе вызначаем балючыя пытанні, глядзім, куды накіраваць рэсурсы, каб максімальна задаволіць патрэбы людзей. Тэматыка звяротаў застаецца нязменнай: людзей хваляюць асабістыя праблемы, грамадскія — звязаныя з добраўпарадкаваннем участкі або пасёлка. Прычым частку з іх удаецца ўрэгуляваць яшчэ да прыезду губернатара. Тыя пытанні, якія можна зняць на мясцовым узроўні, раённыя ўлады вырашаюць. Тыя, якія ім зняць не ўдалося, абмяркоўваем разам: запрашаем спецыялістаў або даём даручэнні, каб разабрацца і даць чалавеку правільны і кампетэнтны адказ».



Фота Анатоля КЛЕШЧУКА.

Гаспадыня Бацвінаўскага музея хлеба, што ў Чачэрскім раёне, Ірына НІКІШОВА спякла духмяны каравай па адмысловым рэцэпце, які дастаўся ад матулі, і асабіста ўручыла яго Фёдару ХАЛЬЦОВУ — найлепшаму кіроўцу

гаспадаркі ААТ «Бацвінава» на жніве. Фёдар Віктаравіч кожны год дэманструе высокі тэмп і якасць перавозкі хлеба з палёў. Сёлета ён зноў стаў адным з найлепшых: перавёз на сваім МАЗе больш за тысячу тон збожжа.

■ Напярэдадні

У ПРАДЧУВАННІ СВЯТА



ДЗЕНЬ БЕЛАРУСКАГА ПІСЬМЕНСТВА

Насельніцтва брэсцкага райцэнтра Іванава на сёння складае 16 тысяч чалавек. Але ў першыя выхадныя верасня яно дакладна прырасце яшчэ на некалькі тысяч — дзякуючы шматлікім гасцям з Мінска і абласцей, а таксама замежных дэлегацый

з Расіі, Латвіі, Малдовы, Таджыкістана, Венгрыі, Палесціны, Японіі ды іншых краін свету, якія прымуць удзел у святкаванні юбілейнага 25-га Дня беларускага пісьменства.

Як адзначае начальнік упраўлення выдавецкай і паліграфічнай дзейнасці Міністэрства інфармацыі Беларусі Алена ПАЎЛАВА, айчынным кнігавыдаўцам ёсць што паказаць на Дні пісьменства. Толькі за шэсць месяцаў гэтага года ў нашай краіне было выдадзена 4679 найменняў кніг (у тым ліку 643 найменні — на беларускай мове) агульным тыражом звыш 11,7 мільёна асобнікаў.

У праграме Фэстывалю кнігі і мастацтва, які па традыцыі ладзіць міністэрства ў межах Дня пісьменства, сёлета ўпершыню будзе асобна прадстаўлена праваслаўная кніга, а ў некаторых мерапрыемствах, як чакаецца, возьме ўдзел Мітрапаліт Мінскі і Заслаўскі Павел, Патрыяршы Экзарх усяе Беларусі.

На міжнародным круглым стала беларускіх і замежных літаратараў абмяркуюць перспектывы культурнага супрацоўніцтва праз літаратуру каля 40 паэтаў і пісьменнікаў з не менш як 13 краін свету, прычым Кыргызстан і Эквадор будуць прадстаўлены ўпершыню.

СТАР. 6

■ Хутка ў школу

КАБ НЕ СТАЯЦЬ У ЧАРЗЕ Ў ПАЛІКЛІНІЦЫ...

Пра даведку для вучня
паклапаціцеся загодзя

Канец лета — гарачая пара не толькі ў аддзелах школьнага адзення і кантавараў. Пасля летняга зацішша ажылі ў гэтыя дні і дзіцячыя паліклінікі — такое паняцце, як дыспансерызацыя, актуальнае і для школьнікаў. Больш за тое, калі некаторыя дарослыя могуць яго ігнараваць, пазбягаючы візіту да ўрачоў, то ў дзяцей зрабіць гэта ніяк не атрымаецца: і ў дзіцячых садках, і ў школах патрабуюць даведкі аб стане здароўя, атрымаць якія можна толькі прайшоўшы пільны медагляд. Як праходзіць дыспансерызацыя ў канцы жніўня, карэспандэнт «Звязды» паназірала, завітаўшы з дачкой у 3-ю дзіцячую клінічную паліклініку Мінска.

Яшчэ ў пачатку ліпеня на хатні тэлефон нам патэлефанавала ўчастковая медсястра і нагадала, што паколькі дзень нараджэння ў дачкі ў жніўні, то пажадана на працягу найбліжэйшага месяца наведаць урачоў і здаць аналізы. І запрасіла на прыём да педыятра, які і накіруе да патрэбных спецыялістаў. Крыху здзівіўшыся такому сэрвісу, да педыятра мы завіталі. Урач, уважліва вывучыўшы анамнез 13-гадовай дзяўчынкі, выдала так званы індывідуальны план дыспансерызацыі. У ім — звыклія працэдуры, якія трэба праходзіць, каб атрымаць даведку для школы: скрынінгавы кабінет, стоматалаг, электракардыяграма сэрца, здача агульных аналізаў крыві (у тым ліку на цукар) і мачы. Паколькі акуліста сёлетняй вясной мы ўжо наведвалі, ніякіх дадатковых спецыялістаў нам праходзіць не трэба. Дарэчы, для тых, хто праходзіць медагляд, урачы спецыялізаваных службаў, а менавіта: неўролаг, афтальмолаг, хірург і оталарынголог (калі іх наведванне ўрач-педыятр палічыць неабходным) — працуюць у асобна выдзеленыя гадзіны, каб здаровыя дзеці не кантактавалі з хворымі.

СТАР. 10

ISSN 1990 - 763X



18163>



9 771990 763008